

# **ITTRA PASTORALI**

**MILL-E.T. MONS. PAWL CREMONA O.P.  
Arċisqof ta' Malta**

**u**

**MILL-E.T. MONS MARIO GRECH  
Isqof ta' Għawdex**

**SENA PAWLINA  
2008 - 2009**

## FUQ IL-PASSI TA' MISSIERNIA SAN PAWL

Għeżież ħutna fis-Saċerdozju Ministerjali,  
fil-Ħajja Konsagrata u ħutna fil-Magħmudija.

Meta San Pawl intilef fl-ibħra tal-Mediterran u nkalja ma' gżira li kien j isimha Malta, id-disgrazzja tiegħu nbidlet fi grazzja għalina. In-Nawfraġju ta' San Pawl fostna serva biex providenzjalment u, minn daqshekk kmieni, aħna nirċievu l-aħbar it-tajba tal-Evanġelju u nsiru nafu l-Mulej Ġesù. Sa minn dak iż-żmien, dan dejjem qisnieh barka u privileġġ. Il-fidi nisranija dejjem kienet f'nisġa waħda ma' dak li lilna tana identità bħala poplu u nazzjon.

Għalhekk, bir-raġun ilqajna bil-ferħ l-istedina tal-Papa Benedittu XVI biex niċcelebraw mal-Knisja universali s-Sena Pawlina fl-okkażjoni tal-2000 sena mit-twelid ta' dan l-Appostlu tal-Ġnus li għalina mhuwiex sempliċement wieħed mill-ħafna qaddisin, imma dak li nissilna fil-fidi. Fid-dawl ta' din ir-rabta speċjali li l-gzejjer tagħna dejjem kellhom ma' San Pawl Missierna, hija x-xewqa sinċiera tagħna li din is-Sena Pawlina ma tkunx biss okkażjoni ta' ċelebrazzjonijiet li jiġu u jgħaddu, imma li sservi ta' mbuttatura biex fin-nawfraġji tal-ħajja ta' kuljum li ħafna minna qegħdin jiffaċċjaw, ikollna ċ-ċans niskopru l-qawwa li tiġi mill-fidi li dejjem ħaddanna.

Illum, fost il-ħafna sabih tal-ħajja, ħafna minna sfortunatament qed ibatu u huma mwegġa'. Il-ħajja taf toffri wkoll fit-tiżwieq tagħna nganni u dizappunti li gwaj jekk u meta ma nkunux preparati għalihom. Dawn huma l-esperjenzi fejn il-fidi nħossuha tinkalja u fejn inħossuna dgħajfa ħafna biex nibqgħu nittamaw. Fl-Ittra Pastoral tagħna tar-Randan ta' din is-sena diġà konna tkellimna dwar kemm qed "inħossu fostna l-urġenza ta' edukazzjoni soda fil-fidi li tagħmilna tassew insara adulti". Dak inhar wegħdnikom "li se naħdmu b'impenn serju għal katekezi soda f'kull livell". Dan illum intennuh u nixtiequ li din is-Sena Pawlina sservi biex dan id-diskors inpoġġuh fil-konkret.

### Lura lejn l-għeruq

Il-komunità nisranija għandha bżonn il-ħin kollu li terġa tiskopri l-identità tagħha, speċjalment meta minn żmien għal żmien is-sitwazzjonijiet li nkunu fihom jipprezentaw sfidi ġodda u jitolbu minna twegibiet ġodda biex il-qawwa tal-Evanġelju tibqa' tidher f'ħajjitna u fis-soċjeta' tagħna. Il-Knisja f'dan l-isforz trid tmur lura għall-għeruq tagħha. Fil-każ tagħna mhemmx dubju li l-għeruq tagħna jeħduna lura għall-ewwel tħabbira ta' Missierna San Pawl. Matul din is-Sena Pawlina, San Pawl nistgħu inħalluh jgħinna niskopru mill-ġdid x'tista' tagħmel fina u f'ħajjitna l-grazzja ta' Alla, dik il-qawwa moħbija li tant neħtiegu u li illum aħna sikwit ittentati biex ngħixu daqs li kieku m'għandnix bżonnha.

Dak li l-iktar jispikka f'San Pawl, u li lilna illum jista' jispirana, hu li kif jgħid ir-rakkont mill-Atti tal-Appostli li hu tant għażiż għalina, f'nofs il-maltemp, Pawlu waqaf f'nofshom u qalilhom : "Inwissikom biex tagħmlu l-qalb, għax ħadd minnkomm mhu se jintilef". Minn qalbna, u bħala lsqfijiet tagħnkomm, nixtiequ ntennu lilkom din il-kelma ta' kuraġġ li ħafna minna tant għandhom bżonn jisimgħu.

Fostna hawn ħafna tbatija u ħafna li qed ibatu. Hemm it-tbatija li hi misteru tal-ħajja, li jekk ma nkunux sodi tfixkilna u twassalna naħsbu li aħna abbandunati minn Alla. U hemm it-tbatija li hija konsegwenza tal-ħażen tagħna stess, dik it-tbatija ta' min hu mkisser minħabba l-arroganza jew l-abbuż ta' ħaddieħor, minħabba l-vjolenza jew l-egoizmu, jew minħabba l-kilba għall-profitt bla rażan ta' xi wħud. San Pawl għandu ħafna x'jgħid fuq dan kollu. U l-kelma tiegħu għalina tista' tkun il-balzmu li jfewwaħ mill-ġdid l-ambjenti tagħna u jfejjaq il-feriti tagħna. Nixtiequ nagħmlu stedina speċjali tul din is-sena biex il-qawwa u l-ħegġa li bihom dan l-Appostlu kien jitkellem u jevangelizza, inħalluhom jerġgħu jħegġuna biex ma ngħejjew qatt nagħmlu t-tajjeb u biex ma nistħu qatt nitkellmu fl-isem ta' Ġesù li huwa s-Salvatur.

### **Pawlu jista' jiggwidana**

Pawlu, quddiem kultura pagana, bilfors kellu jkun radikali. U għax kien radikali kien kontroversjali. Ma kienx faċli għalih jitkellem fuq Ġesù Kristu bħala l-Mulej u Salvatur ma' komunitajiet ta' nsara li kienu mdawwrin minn kurrenti qawwija li jmorru kontra d-diskors ta' fidi. Imma Pawlu ma staħax, ma beżax, ma laqlaqx, ma tnikkirx. Kien sod fi kliemu ma' min kien jilgħab bil-kliem u jaqa' fil-kompromessi; kien iebes ma' min kien kawża ta' firdiet fil-komunità; kien ċar fuq kwistjonijiet ta' moralità ma' min kien jipprova jgħawweġ il-verità; kien ċarissmu kull fejn il-verità dwar Ġesù bħala Salvatur kienet tittappan b'ħafna kliem ta' għerf u raġunar uman. Pawlu jista' jiggwidana ħafna fiċ-ċpar ta' żmienna fejn tidħol il-verità tal-fidi u fejn aħna nistgħu nagħzlu li noqogħdu lura għax nibzġu jew nistħu.

Kienet l-esperjenza li Pawlu kellu fit-triq ta' Damasku li tat direzzjoni ġdida lil ħajtu. Minn persekutor ta' Ġesù sar xandar tal-Evangeliu tiegħu b'qawwa u ħegġa li jsaħħru. Il-konverżjoni tiegħu kienet radikali għaliex il-laqqgħa tiegħu ma' Kristu kienet fil-verità. L-għarfien tiegħu ta' Kristu tant kien sħiħ li wasslu biex iqis kolli bħala telf ħdejn dan il-qliegħ kbir: "Minħabba fih ridt li nitlef kolli u ngħodd kolli bħala knis, biex nirbaħ lil Kristu u nkun ninsab fih" (Filippin 3, 8-9).

Illum aħna qegħdin ngħixu f'soċjetà u kultura li f'diversi sensi jixbħu ż-żmien ta' Pawlu. Minkejja li aħna pajjiż fejn tista' tgħid kulħadd hu mgħammed, ħafna fostna illum għandhom bżonn jerġgħu jisimgħu dik l-ewwel tħabbira dwar min hu Ġesù Kristu. Kważi lkoll tgħallimna xi ftit katekizmu, imma ħafna għandhom bżonn li terġa' ssirilhom il-proposta tal-fidi. Pawlu jirrakonta fl-Ittri tiegħu kif din l-esperjenza ta' dawl li għadda minnha, mhux biss urietu l-ġmiel ta' Kristu Ġesù, imma ġabitu wkoll wiċċ imb'wiċċ mad-dlam li kien jaħkem il-qalb tiegħu. Il-qalba ta' din l-esperjenza ta' fidi lil Pawlu tagħtu l-forza biex jistaqsi "Min int Mulej?" Din l-istess mistoqsija ħafna fostna qegħdin jagħmluha. U gwaj jekk, sforz il-bruda, l-indifferenza, jew l-għejja li xi drabi jaħkmuna bħala Knisja, ma jkunx hemm min din il-mistoqsija kapaci jwegibha.

Is-soċjetà madwarna tistenna minna bħala komunità nisranija twegiba li qabel xejn tkun waħda ta' xieħda ħajja u awtentika. Hija l-awtenticità tagħna li tagħmel diskorsna u għemilna ta' min jemminhom u joqgħod fuqhom l-aktar meta nitkellmu dwar x'inhi t-tifsira vera tal-ħajja jew dwar x'inhu l-aktar importanti fil-ħajja. Għalhekk, din is-sena nixtiequha tkun sena ta' grazzja fejn dawk li qed jistaqsu dwar Kristu jew li b'sinċerità qed ifittxu dak li hu veru, isibu twegiba fil-Knisja nnifisha u mhux biss fi vjaġġ spiritwali u personali li jista' jkollu l-bixra ta' individwalizmu.

## **Xieħda għal Kristu**

Kristu jidher fis-sebħ tiegħu fuq is-salib gloriuż. Dan hu l-Kristu li Pawlu xandar u ħaddan u li fih emmen bis-sħiħ. “Ma ppretendejtx li kont naf xi ħaġa fostkom”, jikteb lill-Korintin, “ħlief lil Ġesù Kristu, u ‘l dan imsallab” (1 Korintin, 2, 2). Fi żmienna wkoll għandu tifsira kbira dak li Pawlu jgħid għal żmienu meta jikteb: “Hawn ħafna li jgħibu ruħhom bħal għedewwa tas-salib ta’ Kristu. It-telfien għad ikun tmiemhom; alla tagħhom hu żaqqhom, jiftaħru b’dak li jmisshom jistħu minnu; u moħħhom biss fil-ħwejjeġ tad-dinja” (Filippin 3, 18). Dak li Pawlu jikteb lil Timotju, aħna nixtiequ illum inressquh quddiemkom, insara Maltin u Għawdxin: “Tistħi xejn minħabba fix-xieħda għal Sidna, anqas minħabba fija, priġunier tiegħu, imma aqsam miegħi t-tbatija għall-Evanġelju, u afda fil-qawwa ta’ Alla, li salvana u sejhilna b’sejħa qaddisa” (2 Timotju 1, 8-9).

Il-konvinzjoni ta’ Pawlu kienet qawwija biżżejjed li ma staħax jittellem b’mod differenti minn dawk ta’ madwaru; ma ħassux inqas mill-oħrajn meta għamel proposti skond l-Evanġelju dwar il-familja, l-ugwaljanza, l-iskjavi, is-sesswalità, il-mara, u tant ħwejjeġ oħra. Dan għamlu anke meta kien jistona mal-kurrenti ta’ żmienu. Meta ppropona viżjoni ta’ ħajja u stil ta’ mgħiba li kienu f’kuntrast mas-soċjetà ta’ żmienu, ma beżax li se jkun iżolat. Il-qawwa ta’ kliemu u tal-viżjoni tiegħu għandhom iservuna illum biex anke aħna ma noqgħodux lura milli nipproponu u nibnu ordni ġdid fil-ħajja pubblika f’pajjiżna. Pajjiżna jeħtieġ bil-kbir il-ħmira tal-konvinzjoni u tal-verità tal-fidi.

Jalla l-Gżejjer Maltin, li fi żmien hekk fil-bogħod laqgħu lil Pawlu bi ħgarhom u ħaddnu l-isem ta’ Ġesù, illum jerġgħu jagħtu widen lil dan l-Appostlu u jħallu l-qawwa tal-Kelma li hu xandrilhom tidhol fil-qlub ta’ ħafna biex dak li tatna l-fidi ma niċħduh qatt.

Nagħtukom il-barka pastorali tagħna b’rahan ta’ kull ġid mis-sema.

Illum, 24 ta’ Ġunju 2008, Festa tat-Twelid ta’ San Ġwann Battista.

✘ **PAWL CREMONA O.P.**  
Arċisqof ta’ Malta

✘ **MARIO GRECH**  
Isqof ta’ Għawdex